

IT-TALLABA.

(MINN TA' MATILDE SERAO)

Arawha! imsejkna!... għaddejja minn taht il-ħajt kemm-kemm titharrek, minn dik it-triq dejqa u mgħawġa tal-“Merkanti.” U la tħares lejn ħwienet, u la tarfa' għajnejha l-fuq biex tara s-sema ikħal ta' fuq rasha, li jidher minn bejn id-djar għoljin, u anqas tħares biswitha. Tħares biss lejn il-ġebel, donnha qiegħda tghoddu. Timxi bla kont qalb it-tajn ta' l-art bla ma tati kâs ta' l-imbuttarr li jimbuttawha, bla ma tħares lejn il-kerettuni li jhokku magħha. Kif waslet hdejn il-knisja taċ-“Cerrilju,” quddiem ix-xbieha ta' l-Aċċjomu, imlibbes l-aħmar, b'rasu mdawra bix-xewk, b'għajnejh ċassi mimlija dmugh, bi ġbinu u b'sidru imtebbgħin bid-demm magħqud, it-tfajla tatu daqqa ta' għajn bla kont, u reġgħet l-ura minn fejn ġiet bl-istess bixla.

Kienet tallaba. Kellha l-ġuħ, kellha l-bard, kellha l-ghatx! B'pexxunejha mikxufa, saqajha ħafja li kienet qe'd tkasbarhom qalb il-ħama. F'dik il-ġurnata kiesha tax-xahar ta' Frar kienet miksija biss b'daqxejn ta' qmis u b'dublett imqatta', miżmum ma' qadda b'biċċa spaga. Imgeżwer ma' dwar għonqha kellha xall imżarrad, mehmuz b'labra. Xejn iżjed! It-tfajla kienet wisq magħluba, bil-kemm mhix imqad'da: mit-tiċritiet tal-qmis u tad-dublett kien jidher lahamha isfar u bla denm, minn taht ix-xall kienu jidhru ż-żewġ għadmiet ta' ma' ġenb għonqha maħrugħin il-barra bħal-li-kieku jridu jaqbzu mill-ġilda; minn hekk kont tinduna malajr bil-faqar u l-mard ta' dak il-ġisem niexef daqs il-ħatab. Tifla ta' min jagħdirha!

Kellha għonqha imghaddas ġo spallejha, imghawġa, imtertra bil-bard. Wiċċha sfajjar u għaqli, ġbinha mkemmex, huġbejha mtellgħin, għajnejha kbar sewdiena u mdaħħlin il-ġewwa qieshom ta' mara magħmula; ħalqha żgħir, magħluq b'xuftejn irqaq u bojod, bla ma jiċċaqalqu, b'zewġ tkemmixiet li trufhom.... Kellha biss seba' snin!

Darba kellha ommha, magħluba, hija wkoll tallaba. Kienu jduru t-triqat ta' Portu jitolbu l-karità. Aktarx kienu jieklu hobz b'xejn u kienu jorqdu taht xi taraġ fuq ftit tiben, it-tifla b'rasha f'hoġor ommha. Inbagħad ommha mietet bid-deni: it-tifla baqgħet wehidha fil-ġhera u fil-ġuħ. Ma bkiyetx, ma tniiffsitx, ħarġet biex titlob il-karità u ma qalgħet xejn; dik inhar baqgħet

sajma u raqdet għall-beraħ fuq it-taraġ tal-knisja, imkebbba bħal kelb.

Ma' tulkom ja tliet snin, il-ħajja tat-tifla ma tbiddlet xejn. Ma kienet taf xejn, ma tiftakar f'xejn ħlief biss f'gurnata twila li fiha dejjem kienet bil-ġuħ. Sa miż-żerniq kienet tibda d-dawran tagħha, It-triq tal-"Merkanti", qiesha musrana mgħawġa, kienet id-dar tagħha; hi kienet taf il-mogħdijiet kollha, l-isqajiet, il-kantini waħxin, il-ħwienet mahmuġa, il-egħjun jintnu, il-bibien dojjoq u sewdenin, imdawlin biss b'xaqq dawl, u t-turġien imwiegħra. Ġejja u sejra bla mistrieħ, mill-wesgħa ta' "Portanova", minn fejn kienet titlaq, sal-knisja tač-"Ċerrilju", fejn kienet tasal. Kienet tieqaf ftit fil-pjazza ta' Portu, kienet iddur nofs dawra u ssib ruħha fis-"Sedil" il-qadim, thares lejn ix-xbieha ta' l-idlu "Orioni", imwaħħal mal-ħajt, u li n-nies kienet laqqmitu "Pexxi-spad", inbagħad kienet tasal sa ħdejn iż-żebbiegħa, tghaddas saqajha f'dak l-ilma ikħal, aħmar, isfar u aħdar li kienu jarmu ż-żebbiegħa—haddiema biezla li kont issibhom jaħdmu fi griebeg mudlamin, ma' dwar imħajjes imġemda li kienu jħaltu go fihom trab kollu tal-għageb.

Kif kienet tasal hemm ma kinetx tissogra tġhaddi l-quddiem, għalhekk kienet iddawwar wičča u tarġa l-ura għat-triq tal-"Merkanti": ma kinitx thares lejn dik id-dverna fejn kienu jaqlu l-ftajjar u l-ħut li jxoqqok bir-riħa, fejn kienu jidhru platti mimlija bil-brunċell u bl-istuffat. Kienet iddur mal-lemin għat-taraġ mahmuġ ta' "Santa Barbra", tasallek sal-forn tal-biskuttini, iżda billi kienu jħajruha, kienet twarrab malajr mit-tiġrif: hi u niezla, kienet tieqaf biswit il-ħanut tal-vaski, thares lejn dawk l-injiebi. Kienet tkompli triqitha sač-"Ċerralju" u tarġa l-ura, dejjem bil-pass tagħha llajmat, thokk mal-ħitan, u tiżloq minn bejn saqajn il-passiġġieri.

Dawk it-trejrat mudlama, dik id-djieqa, dak il-faqar, dawk id-djâr umdi, dawk l-irwejjah ħżiena, dawk il-bibien li jâtuk x'tahseb, dak in-nuqqas ta' xemx, dawk l-uċuħ xħaħ tan-neguzjanti, dawk l-uċuħ tosti tas-sensali ta' kuxjenja ħoxna, dawk l-uċuħ ta' maskri ta' nisa ħżiena, dawk l-uċuħ bla lewn u marra-din taž-żgħażaġħ bla raj, dik il-merkanzija avarjata u mimlija trab, kienu pajjiżha, kienu s-saltna tagħha!

(Il-bqija għal darb'oħra)

Ġużê Micallèf Goggi.